



QORTI TAL-APPELL

IMĦALLFIN

**S.T.O. PRIM IMĦALLEF MARK CHETCUTI
ONOR. IMĦALLEF ROBERT G. MANGION
ONOR. IMĦALLEF CHRISTIAN FALZON SCERRI**

Seduta ta' nhar it-Tlieta, 22 ta' Ottubru, 2024.

Numru 1

Rikors numru 854/17/1 GM

Dr John Mifsud

v.

Segretarju Permanenti fil-Ministeru għas-Saħħa

Il-Qorti:

1. Dan huwa appell tal-attur minn sentenza tal-Prim'Awla tal-Qorti Ċivili f'azzjoni ta' stħarriġ ġudizzjarju fejn ċaħdet it-talba attriċi għal dikjarazzjoni ta' ksur tal-Artikolu 469A tal-Kodiċi ta' Organizzazzjoni u Proċedura Ċivili meta ma ġiex ingaġġat mill-Ministeru tas-Saħħa bħala *post-graduate training coordinator*, wara li qieset li skont ir-rekwiżiti tas-sejħa l-post kellu jiġi mimli minn uffiċjal pubbliku, *status* li l-attur tilef bejn

id-data tal-applikazzjoni tiegħu u d-data li fiha kellu jiġi ngaġġat, peress li f'dak l-intervall l-appellant lahaq l-età tal-irtirar u ma baqax aktar uffiċjal pubbliku.

Fatti.

2. L-attur Dr John Mifsud kien konsulent psikjatra full-time fis-servizz pubbliku sa ma rtira bl-età fl-20 ta' Ottubru, 2016.

3. Ftit aktar minn xahrejn qabel ma rtira, preċiżament fit-18 ta' Awwissu, 2016, id-Direttorat tar-*Resourcing and Employee Relations* fi ħdan il-Ministeru għas-Saħħa ħareġ sejha¹ sabiex jimla l-post ta' *postgraduate training coordinator* fi ħdan il-Ministeru. Dak iż-żmien l-attur kien ilu jokkupa dak il-post għal tmien snin u applika.

4. Fl-24 ta' Awwissu, 2016 l-ewwel sejha ġiet sostitwita b'sejha oħra għall-istess post. Intqal fit-tieni sejha illi min kien applika taht l-ewwel sejha ma kellux għalfejn jerga' japplika. Id-data tal-għeluq fiż-żewġ sejhiet kienet l-1 ta' Settembru, 2016, madwar seba' (7) ġimgħat qabel ma l-attur kellu jirtira bl-età.

¹ Fol. 5.

5. Fost il-kondizzjonijiet tal-ewwel sejha hemm **klawsola 9** li taqra kif isegwi:

“9. By the closing time and date of this call for applications (except those applying for the positions of Postgraduate Training Coordinator in Family Medicine/General Practice) must :-

(i) Be in the grade of Consultant, Acting Consultant, or Resident Specialist in the Malta Public Service;

(ii) Be on the Specialist Register of the Medical Council of Malta in the speciality applied for;

(iii) Have at least four (4) years experience as a Specialist in the Speciality applied for, following registration in the Specialist Register”

6. Fit-tieni sejha jingħad illi fil-parti introduttiva tagħha kif isegwi:

“This Expression of Interest supersedes the call published on the Intranet on the 18th August 2016 through Circular No HR/MFH 26/2016. However, those who have already applied in terms of the said call need not re-apply.

Expression of Interest from amongst Public Officers in the Medical Class to be assigned duties as Post-Graduate Training Coordinators within the Ministry of Health.”

7. Fost il-kundizzjonijiet fit-tieni sejha, is-segwenti huma l-aktar rilevanti għall-mertu ta' dan l-appell:

Klawsola 1:

“In line with the concept of job mobility, which enhances the learning experience of the individual whilst addressing the exigencies of the Public Service, the Office of the Chief Medical Officer within the Ministry of Health is seeking to identify suitable Public Officers to perform duties as cited above, for a period of three (3) years subject to satisfactory performance.”

Klawsola 4 :

“Selected candidates will continue to receive the salary of their substantive grade for the period during which they are assigned on any of the above duties. The selected candidate shall devote at least one (1) session per week to perform the duties of Post-Graduate Training Co-ordinator. Additional sessions require the explicit authorisation of the respective Clinical Chairperson on recommendation of the Head, Malta Postgraduate Training Programme.”

8. Klawsola 5:

“Selected candidates shall, for the period during which they are assigned such duties, be accountable to the Head of Department where they are assigned.”

9. Klawsola 6:

“The period of assignment shall be reckonable as ‘service in the grade’ for the purpose of computation of length of service, seniority, salary, progression and, where applicable, for treasury pension purposes. The performance of such duties will also be acknowledged in the Record of Service (GP47).”

10. L-attur ġie msejjaħ sabiex isir *interview* fl-20 ta' Ottubru, 2016, proprju fil-jum li fih laħaq l-età tal-irtir mis-servizz pubbliku.

11. Wara l-20 ta' Ottubru, 2016 l-attur beda jaħdem mad-dipartiment tas-saħħa fuq bażi *part-time* bħala psikjatra.

12. Aktar minn ħames xhur wara, u ċjoè fit-22 ta' Marzu, 2017 l-attur irċieva r-riżultat ta' dik l-għażla fejn huwa kien ġie l-ewwel.

13. Ftit ġimgħat wara però, fis-17 ta' April, 2017, id-Direttur (Resourcing and Employee Relations) fi ħdan id-Dipartiment/Ministeru tas-Saħħa, infurmatu illi peress li fl-20 ta' Ottubru, 2016 huwa kien irtira bl-età, u peress li ma kienx għadu qed jagħti servizz bħala uffiċjal pubbliku wara li rtira, il-post li għalih kien ġie l-ewwel ma kienx jista' jingħata lilu.

14. L-attur istitwixxa l-kawża odjerna fid-19 ta' Settembru, 2017 fejn talab lill-Prim'Awla tal-Qorti Ċivili (l-Ewwel Qorti):

“1. Tiddikjara illi l-egħmil fuq imsemmi tal-intimat sar b'abbuż u b'irregolaritajiet li jmorru kjarament kontra l-liġi u li għalhekk jikkostitwixxu ksur tal-Artikolu 469A (1)(a) inkwantu ma ġiex rispettati l-Artikolu 110(1) tal-Kostituzzjoni ta' Malta; u li tali għemil huwa ultra vires ai termini ta' l-Artikolu 469A(1)(b)(i)(ii), (iii) u (iv) u dan għaliex dan l-egħmil twettaq minn awtorità pubblika li ma kinitx awtorizzata sabiex twettqu, u/jew l-istess konvenuti jew min minnhom naqsu milli josservaw il-principji tal-ġustizzja naturali jew ftiġijiet proċedurali mandatorji fit-twettieq tal-egħmil amministrattiv jikkostitwixxi abbuż tas-setgħa tal-awtorità pubblika billi dan sar għal għanijiet mhux xierqa u isejjes fuq konsiderazzjoni mhux rilevanti, inkwantu, r-rifjut mill-awtoritajiet li jagħżlu lilu għall-post imsemmi sar għal konsiderazzjonijiet li mhumx validi fil-liġi, u/jew l-egħmil amministrattiv mar mod ieħor kontra l-liġi.

2. Jekk occorrendo jkun il-każ, tordna fi żmien qasir u perentorju lill-istess intimat sabiex jirrevedi u/jew jirrevoka d-deċiżjoni meħuda u jara li, għar-raġunijiet fuq imsemmija, l-esponent jingħata l-post ta' postgraduate training coordinator within the Ministry for Health.

3. Tagħti lill-intimat dawk id-direttivi u ordnijiet oħra li jidrilha xierqa u opportuni”.

15. Il-konvenut ressaq diversi eċċezzjonijiet sew ta' natura preliminari kif ukoll fil-mertu. Għal dak li hu rilevanti għal dan l-appell huma l-eċċezzjonijiet fil-mertu:

“Illi preliminarjament u mingħajr preġudizzju għall-premess l-alegazzjoni ta’ abbuż ta’ poter u ta’ ksur tal-Kostituzzjoni qed jiġu miċħuda stante illi d-deċiżjoni mertu ta’ din il-pendenza saret minn Awtorità kompetenti b’responsabbilità stante illi r-rikorrenti għalkemm kien eliġibbli meta applika, bl-irtirar tiegħu mis-servizz pubbliku irrenda lilu nnifsu f’impossibilità illi jagħmel dak mistenni ai termini tas-sejha.

Illi subordinatament u mingħajr preġudizzju għal premess u fi kwalunkwe każ proċess ta’ għażla bħalma hu dan mertu ta’ din il-pendenza jinbeda mal-pubblikazzjoni tal-Espressjoni ta’ Interess u jingħalaq mal-ħatra tal-persuna magħżula. Fil-każ in eżami l-interview sar fl-20 t’Ottubru 2016 u ir-rikorrent irtira minħabba l-età fl-istess ġurnata ċjoè fl-20 t’Ottubru 2016 ċjoè meta l-proċess tal-għażla kien għadu miftuħ u għalhekk l-intimat kien għadu fl-istadju illi jevalwa il-kwalifiki tal-applikanti mal-ħtiġijiet tas-servizz kif indikati fis-sejha.

Illi subordinatament u mingħajr preġudizzju għall-premess di più ir-rekwiżit illi applikant ried jkun konsulent, aġent konsulent, jew speċjalist residenti mad-data tal-għeluq tas-sejha sar bl-intenzjoni illi min jintgħażel kellu jkun fi grad illi jwettaq ix-xogħol mistenni kif deskritt f-istess sejha. Ġaladarba l-applikant irtira minħabba l-età dakinhar stess illi sar l-interview ma setgħax jespleta l-inkarigu minnu mistenni. Kien għalhekk illi ġie notifikat bl-ittra tas-17 ta’ April 2017”.

Is-Sentenza Appellata.

16. B’sentenza tas-16 ta’ April, 2019 l-Ewwel Qorti ċaħdet l-ewwel eċċezzjoni preliminari tal-konvenut, ċaħdet it-talbiet attriċi u akkollat l-ispejjeż inkwantu għal 4/5 fuq l-attur u inkwantu għal 1/5 fuq il-konvenut.

17. L-Ewwel Qorti ċaħdet it-talbiet attriċi wara li dwar il-mertu għamlet il-konsiderazzjonijiet segwenti:

“Jekk l-att kienx ultra vires

Illi l-attur jissottometti li ġaladarba huwa ssodisfa l-kriterji kollha tal-eliġibilità għall-kariga inkwistjoni, skont kif elenkati fiċ-ċirkolari interni inkwistjoni, allura l-intimat mar *ultra vires* meta ma ħatrux minħabba kriterju barrani għalkollox minn dawn il-kriterji, u ċjoè l-fatt li hu ma

baqax iktar uffiċjal pubbliku wara li nħarġu ċ-ċirkolari msemmija. Din il-Qorti iżda ma ssib l-ebda aġir *ultra vires*, u dan għal żewġ raġunijiet: (1) Hija ħaġa loġika u tas-sens komun li l-fatt li s-sejħa kienet ristretta għal uffiċjali pubbliċi ifisser mhux biss li min japplika jrid ikun uffiċjal pubbliku, imma wkoll li min jinħatar ikun uffiċjal pubbliku. Li targumenta bil-kontra ma jkun xejn għajr eżerċizzju ta' sofiżmu legali (2) L-uffiċjali pubbliċi huma marbutin bil-kundizzjonijiet tal-impjieg tal-Gvern, fosthom li l-impjieg tagħhom jintemm mal-età tal-irtirar stipulata fil-kundizzjonijiet tas-servizz tagħhom. Is-sejħiet inkwistjoni, bħal kull sejħa oħra interna li ssir fis-servizz pubbliku għal karigi partikolari, għandhom jitqiesu li jkunu nħarġu soġġetti għall-kundizzjonijiet ġenerali tal-impjieg mal-Gvern li daww il-karigi jiffurmaw parti minnu. Ma jistgħu jitqiesu bl-ebda tip ta' interpretazzjoni bħala li jawtorizzaw xi estensjoni tal-età tal-irtirar;

Illli għalhekk ma jirriżulta l-ebda wieħed mill-kapi ta' allegat ksur tad-dritt amministrattiv li jinstabu fil-premessi tar-Rikors Ġuramentat tal-attur”;

L-Appell.

18. L-attur (minn issa wkoll l-Appellant) ħassu aggravat b'dik is-sentenza u minnha interpona appell b'rikors tal-appell tas-6 ta' Mejju, 2019, li permezz tiegħu, għar-raġunijiet hemm mogħtija, talab lil din il-Qorti: “(1) Tikkonferma l-istess sentenza inkwantu ċaħdet l-ewwel eċċezzjoni tal-konvenut appellat; (2) Tirrevoka l-istess sentenza inkwantu laqgħet l-eċċezzjonijiet l-oħra tal-konvenut appellant u ċaħdet it-talbiet tal-esponent; u konsegwentement tilqa' t-talbiet attriċi;”

19. Il-konvenut (minn issa wkoll l-Appellat) wieġeb għal dan l-appell b'risposta ppreżentata fl-20 ta' Mejju, 2019 li permezz tagħha, għar-raġunijiet hemm mogħtija, qed jopponi għal dan l-appell.

Ikkunsidrat:

20. L-aggravju tal-appellant huwa essenzjalment kritika tal-apprezzament li għamlet l-Ewwel Qorti tal-provi mressqa quddiemha.

21. L-appellant jgħid illi l-Ewwel Qorti qieset illi sejñiet li jsiru fis-servizz pubbliku, anke dawk interni, għandhom jitqiesu bħallikieku kellhom magħhom ukoll il-kundizzjoni, anke jekk implicita, illi l-post jekk mogħti kellu jiġi vakat mal-età tal-irtirar. Jissottometti illi kien għalhekk li l-Ewwel Qorti erronjament qieset illi huwa kellu jkun ta' età tax-xogħol (mhux irtirat) "matul il-perijodu tal-kariga" inkwistjoni. Jgħid li dan huwa żbaljat għaliex skont l-appellant tali kundizzjoni ma kienet tinstab imkien. Jirreferi għax-xhieda ta' Maureen Mahoney, Direttur (Resourcing and Employee Relations) fi ħdan il-Ministeru tas-Saħħa. Jgħid illi meta ġiet mistoqsija minn fejn tirriżulta tali kundizzjoni, li waqt li wieħed ikun jokkupa tali post ma riedx ikun irtirat, ma għarfitx twieġeb. Jiśhaq illi l-uniku kundizzjoni dwar dan fis-sejñiet kienet speċifikatament illi sad-data u l-waqt tal-għeluq tal-applikazzjonijiet, l-applikant kellu jkun fil-grad ta' konsulent, aġent konsulent jew speċjalista fis-servizz pubbliku. Jissottolinea illi huwa kien jissodisfa dak ir-rekwiżit perfettament tant li l-Bord tal-Għażla sejjaħlu għall-intervista u qiegħdu l-ewwel fil-gradwatorja.

22. Jgħid illi filwaqt li kien mistenni li l-*post ta' postgraduate training coordinator* ikun okkupat minn persuna li fiż-żmien tal-applikazzjoni kienet konsulent, aġent konsulent, jew speċjalista sabiex jiġi żgurat illi l-kandidat għal tali post ikun bniedem ta' esperjenza; fl-istess waqt ma jagħmilx sens illi l-applikant ried tabilfors matul il-perijodu kollu li jikkupa tali post ikun ukoll uffiċjal pubbliku. Jgħid illi hija l-esperjenza li kienet meħtieġa sabiex tokkupa tali post u mhux li tkun matul l-impjieg kollu wkoll uffiċjal pubbliku.

23. L-appellant jgħid illi anke li kieku ma għandux raġun fl-ewwel parti tal-aggravju tiegħu; għandu jiġi kkunsidrat illi wara li laħaq l-età tal-irtirar baqa' fis-servizz pubbliku fuq bażi *part-time* bħala psikjatra u għalhekk ma jistax jitqies li telaq mis-servizz pubbliku. Jirreferi għax-xhieda tač-chairman u l-viċi chairman tal-bord tal-għażla minn fejn ġie kkonfermat illi meta l-attur kien għadu jaħdem full-time, kellu erba' sigħat fil-ġimgħa aktar mis-sigħat normali tax-xogħol tiegħu sabiex jaqdi d-doveri ta' *postgraduate training coordinator*; filwaqt li issa, ladarba *part-time* għandu għoxrin siegħa fil-ġimgħa, il-ħin disponibbli għalih sabiex jiddedika għal dan il-post ser ikun aktar. Jibqa' jinsisti l-attur illi huwa kien u għadu uffiċjal pubbliku u għalhekk ma kellux jiġi skwalifikat.

24. Jagħlaq l-aggravji tiegħu billi jgħid illi l-kariga ta' *post-graduate training coordinator* mhijiex impjieg permanenti imma kuntratt *part-time* li

jnvolvi erba' (4) sigħat fil-ġimgħa għal tliet snin. Jargumenta għalhekk illi dan l-inkarigu mhux ingaġġ veru u proprju ta' uffiċjal pubbliku fis-servizz pubbliku. Jissottometti illi "meta l-ministeru konvenut introduċa fis-sistema tal-għażla kundizzjoni ġdida, ċjoè dik li l-applikant kellu jkun fis-servizz pubbliku matul id-durata tal-kariga, dan ma kien xejn għajr eżerċizzju ta' ċaqliq tal-lasti, u prattika ħażina li biha l-konvenut mar oltre l-limiti imposti minnu stess fis-sejha għall-applikazzjonijiet ...".

25. Il-konvenut appellat mill-banda l-oħra jilqa' għal dan l-aggravju billi jgħid illi l-Ewwel Qorti kienet korretta meta ddeċidiet illi wara l-intervista l-appellant "ma kienx għadu jissodisfa r-rekwiżiti abbinati mas-sejha". Jgħid illi d-deċiżjoni li l-appellant jiġi skwalifikat meta għalaq l-età tal-irtirar kienet waħda ġusta ġaladarba l-kariga kienet tikkonċerna uffiċjali pubbliċi. Jgħid illi l-kriterju li l-applikant irid ikun uffiċjal pubbliku kellu jippersisti sakemm issir in-nomina. Mod ieħor, jgħid illi tali kriterju ried jibqa' sodisfatt mhux biss matul il-proċess kollu tal-għażla imma wkoll waqt l-implimentazzjoni tal-għażla. Jgħid illi l-provi juru illi meta l-attur ġie sabiex jiġi appuntat ir-rekwiżit ta' "uffiċjal pubbliku" "ma baqax onorat u wisq anqas seta' jiġi espletat ix-xogħol mertu tas-sejha *de quo* għall-finijiet tas-sejha". Jgħid illi mhux minnu dak li jargumenta l-appellant illi l-kundizzjoni li min jiġi magħżul ried ikun uffiċjal pubbliku "matul id-durata tal-kariga" kienet xi kundizzjoni ġdida introdotta wara li sarlu l-*interview*. Jgħid illi t-termini tas-sejha huma ċari fis-sens li kienet waħda interna mmirata

“għall-professjonisti li qegħdin fil-grad ta’ “public officers to perform duties as cited above, for a period of three (3) years subject to satisfactory performance”. Jargumenta illi mhix siewja s-sottomissjoni tal-appellant li għaladarba l-ħatra kienet kundizzjonata “to satisfactory performance” allura jsegwi li s-sejha ma kinitx immirata lejn uffiċjali pubblici. Jgħid illi għal tali sejha kienu japplikaw ir-regoli misjuba fil-**“Public Service Management Code (PSMC)”** applikabbli wkoll għal sejhiet interni kif kienet dik mertu ta’ din il-kawża. Jgħid illi dawn ir-regoli PSMC jistipulaw² illi “Public sector employees who take up a post/position with the Public Service shall enjoy public office status for as long as they remain performing the duties of the call for applications. They may thus apply for service-wide calls, so long as they satisfy the eligibility requisites, and will remain with the Public Service in the new post/position”. Jissottometti l-appellat illi l-appellant jikkontradixxi lilu nnifsu meta filwaqt li jammetti illi kien minnu li ma baqax jeżerċita l-professjoni ta’ konsulent fis-servizz pubbliku minħabba li kien irtira, fl-istess ħin jgħid illi kien baqa’ uffiċjal pubbliku għaliex kien baqa’ jagħti s-servizz tiegħu fuq bażi ta’ *contract of service part-time*.

26. Jenfasizza l-appellat illi għaladarba rtira l-appellant ma baqax konsulent u dan ġie kkonfermat sew minn Dr Anton Grech kif ukoll minn Dr Joseph Spiteri fix-xhieda tagħhom. Kienet tkun storja differenti kieku

² Klawnsola 5.6.2 tal-*Manual on Resourcing Policies and Procedures*.

rriżulta illi l-appellant, wara li laħaq l-età tal-irtir, baqa' "impjegat beyond the retirement". Jgħid illi mill-provi ħareġ ċar li s-servizz pubbliku ma jimpjegax uffiċjali pubbliċi "beyond the retirement age". Jirreferi għax-xhieda ta' Maureen Mahoney fejn xehdet illi "... biex tiġi appointed trid tkun public officer. Meta ġie biex joħroġ l-appointment ma kienx [għadu] public officer għax kien laħaq irtira."

27. Jgħid illi qabel ma l-appellant ġie skwalifikat milli jiġi ngaġġat id-dipartiment tas-saħħa kkonsulta mal-Kummissjoni għas-Servizz Pubbliku.

Ikkunsidrat:

28. Meta tagħsar id-diversi rjus tal-aggravju tal-appellant, dawn kollha jduru mal-fatt illi l-motivazzjoni tal-Ministeru tas-Saħħa li jiskwalifika lill-attur kienet waħda u ċjoè li meta wasal il-jum li jiġi ngaġġat l-appellant bħala "post-graduate training coordinator" fil-psikjatrija fi ħdan il-Ministeru tas-saħħa, wara li tqiegħed l-ewwel mill-bord tal-għażla b'approvazzjoni tat-Tabib Prinċipali tal-Gvern, l-appellant ma kienx għadu uffiċjal pubbliku peress li kien laħaq l-età tal-irtirar u li l-impjieg li kellu *part-time* mill-jum li fih irtira mis-servizz bl-età ma kienx jagħmlu uffiċjal pubbliku.

29. Nibdew dwar l-aggravju tal-appellant illi ġaladarba huwa kien impjegat *part-time* mal-Gvern allura huwa kellu l-*istatus* ta' uffiċjal pubbliku.

30. Skont il-**Kostituzzjoni ta' Malta** "uffiċjal pubbliku" tfisser id-detentur ta' xi kariga pubblika jew persuna maħtura biex taġixxi f'xi kariga bħal dik; "kariga pubblika" hija definita bħala kariga bi ħlas fis-servizz pubbliku; filwaqt li "s-servizz pubbliku" huwa mfisher bħala s-servizz tal-Gvern ta' Malta f'kariga ċivili, esklużi l-karigi msemmija fis-sub inċiż 3³ tal-Artikolu 124 tal-Kostituzzjoni.

31. Din il-Qorti ssib xi ftit jew wisq inspjegabbli n-nuqqas da parti tal-attur li jressaq il-prova dokumentarja dwar l-ingaġġ tiegħu *part-time* fis-servizz pubbliku meta fl-istess ħin jinsisti illi tali ngaġġ jikwalifikah bħala uffiċjal pubbliku. Il-Ministeru tas-Saħħa, sa minn qabel ma ġiet intavolata l-kawża odjerna, għamilha ċara lill-attur illi kien qed jiskwalifikah milli jingħata l-post li għalih applika peress illi ma kienx għadu uffiċjal pubbliku. L-ittra ta' Maureen Mahoney tas-17 ta' April, 2017 lill-appellant kienet ċara fil-kontenut tagħha:

"Please note that since you have retired with effect from 20 October 2016 and you are carrying out duties not as a public officer beyond

³ 3) F'din il-Kostituzzjoni "is-servizz pubbliku" ma tinkludix servizz fil-kariga ta' - (i) Prim Ministru jew Ministru ieħor, Segretarju Parlamentari, Speaker, Deputy Speaker, membru tal-Kamra tad-Deputati, membru ta' Kummissjoni mwaqqfa b'din il-Kostituzzjoni; (ii) ħlief meta d-detentur tal-kariga jkun magħżul mis-servizz pubbliku, Ambaxxatur, Kummissarju Għoli jew rappreżentant ieħor prinċipali ta' Malta f'xi pajjiż ieħor; jew (iii) ħlief sa fejn jista' jkun preskritt mill-Parlament, membru ta' xi kunsill, bord, lista, kumitat jew korps ieħor simili mwaqqaf bi jew skont xi liġi.

retirement but on contract for service, the assignment of Training Coordinator (Psychiatry) cannot thus be assigned to you.”

32. L-attur ma kkontestax il-kontenut ta’ dik l-ittra fejn jingħad li huwa qed jagħti s-servizzi tiegħu fl-isptarijiet Maltin bħala psikjatarja bis-saħħa ta’ “kuntratt ta’ “servizz” (*contract of service*). Persuni ngaġġati mill-Gvern fuq bażi ta’ kuntratt ta’ servizz ma jsirux impjegati fis-servizz pubbliku, irrispettivament jekk il-kuntratt jinvolveja xogħol *full-time* jew *part-time*. Tali persuni ngaġġati qed jagħtu servizz skont il-kuntratt lilhom mogħti u għal dak is-servizz jirċievu flus/onorarju u mhux salarju. Għalhekk, minn dak li jirriżulta mill-atti, u mhux kontestat mill-appellant, huwa evidenti għal din il-Qorti illi għaladarba fil-jum li fih l-appellant kellu jiġi ngaġġat ma kienx għadu impjegat fis-servizz pubbliku peress li kien irtira bl-età, isegwi illi ma kienx għadu uffiċjal pubbliku.

33. Fi kwalunkwe każ kien l-oneru fuq l-attur li jipprova illi bl-ingaġġ *part-time* tiegħu huwa kien għadu uffiċjal pubbliku u dan għaliex kif rajna mhux kull ingaġġ konness mas-servizz pubbliku jagħmel lil dak il-ħaddiem “uffiċjal pubbliku”.

34. Tqis għalhekk illi l-appellant ma rnexxilux jipprova illi fis-17 ta’ April, 2017 huwa kien għadu uffiċjal pubbliku.

35. Konsegwentement din ir-ras tal-aggravju qed tiġi respinta.

36. Ngħaddu issa sabiex nikkunsidraw l-aggravju tal-appellant: illi għaladarba kellu l-kariga ta' uffiċjal pubbliku meta applika, kif ukoll kien għadu qed iżomm tali *status* meta għie intervistat mill-bord tal-għażla, allura l-fatt li wara l-intervista huwa rtira bl-età, dan ma setax jitqies bħala raġuni tajba sabiex jiġi skwalifikat.

37. Din il-Qorti tgħid mill-ewwel illi dan l-aggravju ma hux fondat.

38. L-appellant kull ma jagħmel huwa li jirrepeti s-sottomissjonijiet li kien għamel quddiem l-Ewwel Qorti. Ma ressaq l-ebda raġuni li remotament tqiegħed f'dubju l-konsiderazzjonijiet fis-sentenza appellata li permezz tagħhom l-Ewwel Qorti ċaħdet it-talbiet attriċi. Bħall-Ewwel Qorti qabilha, din il-Qorti tqis illi ladarba s-sejha kienet ristretta għall-uffiċjali pubbliċi, mhux biss min japplika ried ikun uffiċjal pubbliku imma wkoll min jinħatar ried ikun uffiċjal pubbliku. L-argument tal-appellant illi sabiex taqdi d-doveri ta' "post-graduate training coordinator" kienet l-esperjenza rilevanti u mhux jekk intix uffiċjal pubbliku hija sottomissjoni mill-aktar fiergħa. Is-sejha għal dan il-post kienet ċara. "Expression of Interest from amongst Public Officers in the Medical Class ... the Office of the Chief Medical Officer within the Ministry for Health is seeking to identify suitable Public Officers to perform duties as cited above for a

period of three (3) years....” Il-kliem appena citat ma jhallu l-ebda dubju illi min jiġi ngaġġat kellu jkun uffiċjal pubbliku.

39. Dan huwa kkonfermat ukoll mill-kundizzjonijiet abbinati ma’ dik is-sejha. Hekk pereżempju kundizzjoni numru 4 tgħid illi “Selected candidates will continue to receive the salary of their substantive grade for the period during which they are assigned on any of the above duties.....” Fil-jum li kellu jiġi ngaġġat l-appellant l-ebda “substantive grade” ma kien għadu jekkupa.

40. Il-fatt li din kienet sejha interna fis-servizz pubbliku jissottolinea l-infondatezza tal-aggravju tal-appellant

41. Stabbilit illi min jiġi ngaġġat kellu jkun uffiċjal pubbliku mhux biss meta japplika imma wkoll meta jiġi ngaġġat fil-post ta’ “post-graduate training coordinator”, is-sehem tal-appellant fis-sejha ma tistax tintuża minnu bħala mezz kif jista’ jtawwal l-età tal-irtirar tiegħu minn mas-servizz pubbliku.

42. Tqis għalhekk infondata anke din ir-ras tal-aggravju tal-appellant u tiċhadha.

Decide.

Għal dawn ir-raġunijiet din il-Qorti qed taqta' u tiddeċiedi dan l-appell billi tiċċdu filwaqt li tikkonferma s-sentenza appellata.

Bl-ispejjeż ta' dan l-appell kontra l-attur appellant.

Mark Chetcuti
Prim Imħallef

Robert G. Mangion
Imħallef

Christian Falzon Scerri
Imħallef

Deputat Reġistratur
rm